

# SHARRUDAN KARBAR AIKIN KIRKI (شروط قبول العمل الصالح)

**Tanadar:** Dr. Haisam dan Muhammadu Jamil Sarhaan

Tsohon Malami a makarantar Ma'ahad *wanda take Masallacin*  
*Annabi mai daraja, kuma Mai kulawa da **Ma'ahadus Sunnah***

**Tarjamar:** Dr. Abubakar Hamza Misau

Bismillahir Rahmanir Rahim

## SHARRUDAN KARBAR AIKIN KIRKI

**TAMBAYA:** MENENE SHARUDDAN DA YA WAJABA SU TABBATU GA AIKI, DOMIN YA KASANCE NAGARI, KARBABBE A WURIN ALLAH TA'ALAH?

**AMSA:**

**NA FARKO:** Wajibi a sani cewa lallai ibada ba za ta karbu ba, sai daga musulmi mai tauhidi (mutum ko aljani), domin kafiri koda yayi aiki nagari to lallai ba za karba masa aikinsa ba, kamar yadda Allah yake cewa dangane da kafirai: ***“SAI MUKA GABATAR DA AYYUKAN DA SUKA AIKATA, SAI MUKA SANYA SHI YA ZAMA KURA ABAR SHEKEWA”*** [Furkan: 23]. Kuma an ruwaito daga A'isha -RA- ta ce: ***“NACE: YA MANZON ALLA! Ibnu Jud'ana ya kasance a lokacin jahiliyya yana sadar da zumunci, yana ciyar da miskinai, Shin hakan zai amfane shi? Sai ya ce: BA ZAI AMFANE SHI BA, SABODA BABU WATA RANAR DA YA CE: YA ALLAH KA GAFARTA MINI KURAKURAINA A RANAR SAKAMAKO!”*** [Muslim: 214]. Ma'anar wannan ita ce, lallai shi bai yi imani da ranar sakamako (kiyama) ba, kuma bai kasance yana aiki yana fatan haduwa da Allah ba!

**NA BIYU:** Shima Musulmi ba za a karbi ibadarsa ba, sai idan sharruda biyu muhimmai sun tabbatu mata:

**Na farko:** Tsarkake niyya ga Allah Ta'alah (ikhlas): Wannan kuma shine muradin bawa da dukkan zantukansa da ayyukansa na zahiri da na boye ya kasance neman yardar Allah Ta'alah ne; ba wanin hakan ba.

**Na biyu:** Aikinsa ya dace da shari'ar da Allah Ta'alah ya yi umurni kada a bauta masa sai da ita, hakan kuma zai kasance ne, da bibiyar Annabi SAW cikin abinda ya zo da shi, da kuma barin saba masa, da nisantar kirkiro wata ibada sabuwa fil, ko shigo da sabon yanayi ga tabbatacciyar ibada, wanda yanayi bai samo asali daga Annabi SAW ba.

Dalili kuma akan wadannan sharudda guda biyu, shine fadin Allah Ta'alah: ***“DUK WANDA YAKE FATAN HADUWA DA UBANGIJINSA, TO YA AIKATA AIKI NAGARI, KUMA KADA YA YI SHIRKA DA WANI A CIKIN BAUTAR UBANGIJINSA”*** [Kahf: 110].

“Ma’anar wanda yake fatan haduwa da Ubangijinsa”: shine: wanda yake son ganinsa, kuma yake fatan samun ladansa da sakayyarsa nagari. Kamar yadda Ibnu Kasirin –Allah ya masa rahama- ya fada, kuma ya ce: “To ya aikata aiki nagari”: Ma’ana, aikin da ya dace yayi muwafaka da shari’ar Allah. “Kada ya yi shirka ga wani cikin bautar Ubangijinsa”, irin wannan aikin shine wanda aka nufi fuskar Allah shi kadai; bashi da abokin tarayya. To, wadannan biyun sune rukuni biyu na karbabben aiki a wurin Allah; ma’ana babu makawa sai an yi ikhlasinsa ga Allah, an tsarkake niyya. Kuma aikin ya tafi daidai da shari’ar Manzon Allah SAW. [*Tafsirin Ibnu Kasir, 5/183 Bugun Ilmiyyah*].

Kuma duk lokacin da mutum ya kasance yafi samun ilimin sanin Ubangijinsa, da sunayensa da sifofinsa, to yafi yawan riko da ikhlasi ko tsarkake ibada ga Ubangijinsa. Kuma duk lokacin da ya kasance yafi sanin Annabinsa da sunnarsa, to yafi yawan koyi da Annabinsa. Kuma da yin ikhlasi ne da koyi ga manzo = bawa zai tsira a Duniya da lahira.

***WALLAHU TA’ALAH A’ALAMU***